



*Əvəz Məhmud Lələdağ
Sair, dramaturq, publisist
SDU-nun müəllimi*

Mən Qərbi Zəngəzurun Qarakilsə(Sisiyan) bölgəsində dünyaya göz açmışam. Bu bölgənin hər daşında, hər qayasında, hər qarış torpağında, suyu diş göynədən bulağında, zümrüd yamacında, uca dağlarında, dərin dərələrində, allı-güllü yaylaqlarında uşaqlığımın, gəncliyimin, cavanlığımın silinməz izi qalıb, yaddaşıma əbədi həkk olunub doğma kəndim, Ağdö Kənd həyatı çox maraqlı olur. Ot çalmaq, taya qurmaq, basma tökmək, gərmə kəsmək, qalaq hörmək, təzək yığmaq, yapma yapmaq, bostan sulamaq, dəni yuyub sərmək, qurutmaq, dəyirməyə üyüdüb un eləmək, qoyun-quzu nobatına (nəbəsinə getmək) kəndin qayğılarından sayılırdı. Artıq yaşım 90-na yaxınlaşır, Dünyaya sığmayan insan Vətənə sığır deyiblər. Çünki Vətən anadır. Dünyaya sığmayan ananın əl boyda qəlbinə sığır. Ona görə də Vətən mənim gözümdə dünyadan böyükdür, əzəmətlidir.

Biləyimdən yapıb məni neçə-neçə sınaqlardan, təhlükədən keçirir Ana Vətən! Qeyrət ucalığından itirdiklərimə baxmağa məcbur edir məni. Dağ ucalığından görünən ürəyimi rıqqətə gətirən mənzərələrə tamaşa edəndə nələr itirdiyimi dərk edirəm. Şirin əfsanələr diyarı, başı bəlalər çəkən məşəqqətlərə duçar olan qədimlərdən qədim ağsaçlı Zəngəzurum! Uca dağlar, gen dərələr, sərin

ZƏNGƏZUR QƏDİM AZƏRBAYCAN TORPAĞIDIR

bulaqlar, yaşıl yaylaqlar, aylı gecələr, qədim xalçalar sənə necə gözəl yaraşır doğma yurdum. Sənin görkəmini, hər dərdini, hər qəmimi, cırıldayan cəhrəni də, burnu öyri dəhrəni də, tuluğunu, nehrəni də tabağını təhnəni də, təzəni də, köhnəni də, hər daşını, hər quşunu, enişini, yoxuşunu ilmə-ilmə, naxış-naxış, çərək-çərək, misqal-misqal, qarış-qarış ürəyimə çəkmişəm, gözəl məkan.

*Ağrlıq bilmərəm üstümdə dağı,
Olsa bir zərrəsi Vətən torpağı.*

Burnumun ucu göynəyir, ürəyim nanə yarpağı tək əsir o yerlər üçün. Nələr qaldı o yerlərdə, ilahi! Göylərə baş çəkən dəniz səviyyəsindən 3552 metr hündürlükdə olan qocaman İşıqlıdağ. Onun haqqında deyilən əfsanəni hələ uşaq yaşlarımda eşitmişəm. Eşitmişəm ki, Nuhun gəmisi burada işıq görüb, torpaq görüb, "İşıq dağ", - deyə seviniblər gə-



midəkilər. Zaman keçdikcə bu dağın adı qalıb İşıqlıdağ. Amma üzdeyən qonşularımız XX əsrin 60-cı illərində bu dağa "İşğansar" adı qoydular. İşıqlıdağın zirvəsində "Şəfa" piri var. Biz xoruzun birinci banında oraya yola düşərdik. Gün çırtlayanda piri ziyarət edərdik. Pirin yanında suyu göz yaş kimi dumduru bir bulaq


var. Oradan baxanda Naxçıvandan, Arazdan tutmuş hər yan ayağımızın altında qalardı. İşıqlıdağın cənub -şərqində Qanlıca, Hacalı, Üçtəpə, Yantəpə yaylaqları, Arpaçuxuru, Səmədölən, Bozcludərə, Abdalanlı gölü, Xəlilbulağı, elimizin - obamızın Xanım daşı, Göbəkdaş görünürdü. Bu daşdan şəfa umub elat camaatı. Uşağı olmayan qadınlar göbəklerini həmin daşa sürtdilər, uşaqları olardı.

Gözümüzü gəzdirdikcə İşıqlıdağın ətəyində Yalyurd, Buzovyal, Balabəy çuxuru, onun çiyində qədim Şükürbəyli qəbiristanlığı və qəbiristanlıqda Qoçdaşlar üstündə qəflə - qatır şəkilləri, ərəb əlifbası ilə yazılmış baş daşları bizə boylanırdı. Bir az da aşağı boylansaq,

Kəndyeri, Maraldərəsi, Çinqilli, Göyərçinlik, Kankan, Qırxbuğumluyal durardı gözümüzün qabağında. Cənub -qərbə doğru göz işlədikcə Niyazdüşən, Mikayıləkən, Məmmədalı gölü, Ağsaqqal çuxuru,

Məşədiçinqillisi, Asvarkahası, Mütəlingölü, Arazdibək, Qaranlıqkaha, Qaraçılar, Quzukahası, Daşlıkaha, Beşgünlük, Əhmədlibəyi, Maldaş, Dostalı dərəsi, Qaraçinqıl, Arpa, Buğda təpələri açıq - aydın görünürdü. Arpa, Buğda təpələri haqda əfsanə eşitmişəm. Danışdırlar ki, bərəkəti tükənməyən bu torpaqda bir varlı-

nın ildə Buğda təpəsi qədər buğdası, Arpa təpəsi qədər arpası, Qaraçinqıl qədər var - dövləti olarmış. Zülmü ərşə dayanan varlı rəiyyətin qarğına tuş gəlir, günəş göydən od püskürür, arpa, buğda yanıb külə dönür, mal - dövlət daş olub Qaraçinqılı yara-



dır. Arpanın külü qapqara olduğu üçün Arpatəpəsi həndəvərinə Qaraqumsal deyirdilər. Həmin varlı deyirmiş: "Arpa təpə arpanı oldu, Buğdatəpə buğdam oldu, Qaraçinqıl var - dövlətim. Lakin axırda arxam şələli aşdım dağları.

Arxacgüney, Camışölən, Duzdər, Su quyusu, Qaragüney, Saçkahası, Qaybalitəpəsi, Çobanələməsi, Çatallar, Qara molladın, Ağduz, Ayaqçuxur, Mırx, Ağyal, Göyüçüq, İtuçan, Gicitkanlı, Buzduq, Çuxurbağ, Əzgənli, Qosakaha, Şapalaqgüney, Qarapir, Zoğallıbağ, Qoşadəyirman, Dəvəboynu, Sulutəpə, Qoşaoyuq, Suqovuşan, Ayılıq cənub tərəfindir İşıqlıdağın.

Bir qədər şimal -qərbə doğru irəliləsən Qarnıyarıq, Əriməz, Əyriqar, Qızılboğaz, Qiyamadınlı, Ala göllər, Seyidsuyu, Qavlamabulaq, Palantökən, Çömçətəpə, Sutökülən, Bayramtəpəsi, Gəlinqayası görünür. Sonra da Bazarçay yaylaqları. Mərcanlı, Ağdaban, Babalar dərəsi, Mahmudlu, Leyliqaçan, Arxaşan. Qum arxası, Xanlar taxtası, Pəriçinqılı, Qotursuyu, Hacı Feyzulla, Hacı Fərhad bulaqları, Məlikər, Saybalı

və Şükürəli görünürdü. Həmin yaylaqlara 1950-ci illərə qədər Şükürbəyli, Rəsullu, Şahsevənli, Qiyamadınlı, Əhmədallar, Kürmahmudlu, Xəlfəli, Korabazlar, Hacalimuradlı, Ovşar, Böyük Mərcanlı elat tərəkmələri gəlirdi. Aşağı, orta, yuxarı çada yolları, qoyun sürülərini, at ilxılarını, dəvə qatarını tutmazdı. Qadınlar dəvələrin üstündə fərməşlərin arasında oturub yun darayır, cəhrə qurub, ip öyirərdilər. Yaylağa çatana qədər xalça -palaz üçün tədarük görürdülər. Quyuq doğan kimi dəvələr ağız arana yatardılar. Camaat vaxt - vədəni bununla təyin edib yır - yığışa başlayır, baxanaları bağlayıb arana yola salardılar.

Əlini günlük edib gözünün üstünə qoysan, Qaçaq Nəbinin oylağı səfalı Salvartı yaylaqları diqqəti cəlb edərdi. Lalayurd, Qanqallı yurd, Çalbayır, Ərəfsə, Çomarlı, Qızılşəfəq (Şıxlar), Sofulu, Murğus, Dəstəyird, Ağkənd (Hasavan), dulusçuluq sənəti ilə bağlı olan Dulus kəndləri, bir də 1918-ci ildə Andronik tərəfindən dağıdılıb viran qoyulmuş Qıvraq, Pusək, Hortuyuz, Zabazadır, Şukar, Ərikli, Pulkənd kəndlərinin kəndləri kalafalarını görmək olardı. Yaşlı nəslin yaddaşına hopmuş bu yer-yurd adları-toponimlər yer üzündə ziyakarlıqda, xəsislikdə, saxtakarlıqda, xəyanətdə analoqu olmayan həyllər tərəfindən dəyişdirilmiş, erməniləşdirilmişdir. Sevindirici haldır ki, möhtərəm prezidentimiz İlham Əliyevin apardığı prinsiplə və müdrik siyasətin nəticəsində həqiqət öz yerini tapır, saxtalaşdırılmış toponimlər, yaddaşlara hopmuş öz həqqi mənalatı ilə əvəz olunur. Axı bu yerlər bizim kimliyimizin, tariximizin, mədəniyyətimizin canlı nümunələridir.

(ardı var)